

## शिवस्तुतिः

---

॥ शिवस्तुतिः ॥

स्फुटं स्फटिकसप्रभं स्फुटितहाटकश्रीजटं  
शशांकदलशेखरं कपिलफुल्लनेत्रत्रयम् ।  
तरक्षुवरकृत्तिमद्भुजगभूषणं भूतिमत्  
कदा नु शितिकंठ ते वपुरवेक्षते वीक्षणम् ॥ १ ॥

त्रिलोचन विलोचने लसति ते ललामायिते  
स्मरो नियमघस्मरो नियमिनामभूद्भस्मसात् ।  
स्वभक्तिलतया वशीकृतवती सतीयं सति  
स्वभक्तवशगो भवानपि वशी प्रसीद प्रभो ॥ २ ॥

महेश महितोऽसि तत्पुरुष पूरुषाग्र्यो भवास  
नघोर रिपुघोर तेऽनवम वामदेवांचलिः ।  
नमः सपदिजात ते त्वमिति पंचरूपोऽंचितः  
प्रपंचय च पंचवृन्मम मनस्तमस्ताञ्च ॥ ३ ॥

रसाघनरसानलानिलवियद्विवस्वद्विधु स  
प्रयष्टृषु निविष्टमित्यज भजाआमि मूर्त्यष्टकम् ।  
प्रशांतमुत भीषणं भुवनमोहनं चेत्यहो  
वपूंषि गुणपूंषि तेऽहमहमात्मनोऽहंभिदे ॥ ४ ॥

विमुक्तिपरमाध्वनां तव षडध्वनामास्पदं  
पदं निगमवेदिनो जगति वामदेवादयः ।  
कथंचिदुपशिक्षिता भगवतैव संविद्रते  
वयं तु विरलांतराः कथमुमेश तन्मन्महे ॥ ५ ॥

## शिवस्तुतिः

---

कठोरतकुठारया ललितशूलया बाहया  
रणडूमरयाअ स्फुरद्धरिणया सखट्वांगया ।  
चलाभिरचलाभिरप्यगणिताभिरुत्तृत्यत स  
श्चतुर्दशा जगंति ते जय जयेत्ययुर्विस्मयम् ॥ ६ ॥

पुरत्रिपुररंधनं विविधदैत्यविध्वंसनं  
पराक्रमपरंपरा अपि परा न ते विस्मयः ।  
अमर्षबलहर्षितक्षुभितवृत्तनेत्रत्रयो स  
ज्ज्वलज्वलन हेलया शलभितं हि लोकत्रयम् ॥ ७ ॥

सहस्रनयनो गुहः सहसहस्ररश्मिर्विधु स  
र्बहस्पतिरुताप्पतिः ससुरसिद्धविध्याधराः ।  
भवत्पदपरायणाः श्रीयमिमामगुः प्रार्थिनां  
भवान् सुरतरुर्दृशं दिश शिवां शिवावल्लभ ॥ ८ ॥

तव प्रियतमादतिप्रियतमं सदैवांतरं  
पयस्युपहितं घृतं स्वयमिव श्रियो वल्लभम् ।  
विभिध्य लघुबुद्धयः स्वपरपक्षलक्षायितं  
पठंति हि लुठंति ते शठह्यदः शुचा शुंठिताः ॥ ९ ॥

निवासनिलयश्चिता तव शिरस्ततिर्मालिका  
कपालमपि ते करे त्वमशिवोऽस्यनंतर्धियाम् ।  
तथाऽपि भवतः पदं शिव शिवेत्यदो जल्पतास  
मकिंचन न किंचन वृजिनमस्त्यभस्मीभवत् ॥ १० ॥

## शिवस्तुतिः

---

त्वमेव किल कामधक सकलकाममापूरयन्  
अपि त्रिनयनः सदा वहसि चात्रिनेत्रोद्भवम् ।  
विषं विषधरान् दधत पिबसि तेन् चानंदवान्  
विरुद्धचरितोचिता जगदधीश ते भिक्षुता ॥ ११ ॥

नमः शिव शिवाशिवाशिव शिवार्ध कृताशिवं  
नमो हर हर हराहरहरांतरिं मे दृशम् ।  
नमो भव भवाभव प्रभव भूतये संपदां  
नमो मृड नमो नमो नम उमेश तुभ्यं नमः ॥ १२ ॥

सतां श्रवणपद्धतिं सरतु सन्नतोक्त्रेत्यसौ  
शिवस्य करुणंकुरात् प्रतिकृतात् सदा सोदिता ।  
इति प्रथितमानसो व्यधित नाम नारायणः  
शिवस्तुतिमिमां शिवां लिकुचसूरिसूनुः सुधीः ॥ १३ ॥

॥ श्री (लिकुच) नारायणपंडिताचार्यविरचिता शिवस्तुतिः ॥

॥ भारतीरमणमुख्यप्राणांतर्गत श्रीकृष्णार्पणमस्तु ॥